

## గణపతి గీతమ్

1. భద్రతర మూర్తిం భద్రతమ కీర్తిం | రుద్రతనయం తం గాయత మహాంతమ్||
2. జ్యోతిరిహ సూక్ష్మజ్ఞానమతిదీప్తం | భాతి కులకుండే యోగిమనుజాప్తమ్||
3. తం నమత వాచో దైవతముదారం | సంకటశతానాం యాతుమిహ పారమ్||
4. తం గణపతిం యో విస్మరతి లోకే | సంతతమభాగ్యో మజ్జతి స శోకే||
5. దంపతి విహారః శీతశశిఖండే | నందననివాసో దీప్త కులకుండే||
6. మిత్ర కురు భక్తిం విశ్వయువరాజే | దేహి హృదముష్ణే యోగినుతిభాజే||
7. అత్ర సశరీరే మూల శిఖి రూపీ | యోగవిముఖో నా విందతి స పావీ||
8. ధ్యాయతి సదాంతర్వ్యగ్రభుజమేతం | తం భజతి దేవీ సిద్ధిరతిపూతమ్||
9. తస్య వరభాసా సంద్రవతి శీర్షమ్ | యస్య పరితప్తం విందతి సహార్షమ్||
10. యోగవిద ఆపః శీర్షరసధారాం | సిద్ధిశతహేతుం తామమృతసారామ్||
11. వీరమధిరూఢం మూలసరసీజం | సర్వభువనానాం నౌమి యువరాజమ్||
12. కాచన రుచిస్తే భర్గసుత పూతా | మంగళ సుషుమ్నా మార్గచర మాతా||
13. భాగ్యమఖిలీనాం దేవ తవ హస్తే | భూరిమహిమానం వర్ణయతు కస్తే ?
14. హస్తీవదనో నా సత్త్వమధిదైవం | సంకటహారార్ఘ్యైః సంగదితమేవమ్||
15. త్వత్ప్రదసరోజే యస్య హృది భక్తిః | కాపి శివసూనో తద్వచసి శక్తిః||

16. త్వంఖలు మఘానో ధూతసుజనార్తిః | అత్ర భువి కాచిత్ కార్యకరమూర్తిః||

17. త్వాం భజతి గాఢప్రీతిరతిశస్తా | సిద్ధిరితి లక్ష్మీః తామరసహస్తా||

18. స శ్రియముదారాం శ్రీ హృదయహారీ | సం వితరతాన్మే సర్వబలధారీ||

19. శీతనగజాయాః సూనురతిహృద్యాం | భూరికరుణో మే పూరయతు విద్యామ్||

20. వారణముఖో మే వారయతు కష్టం | సర్వమపి దేయాత్ శర్వసుత ఇష్టమ్||

21. మాం చరణభాజం పాపహరనామా | పాలయతు శంభోస్సూను రతిధామా ||

22. నిర్జిత జరాభిం నిర్దళితరోగం | దంతివదనో మే వర్ధయతు యోగం||

23. సుక్షమతమం మే కష్టహిమభానో | ప్రాణబలమగ్ర్యం దేహి హరసూనో||

24. వాచి మమ దివ్యాం దేహి నిజధాటీం | సిద్ధిమజితాస్త్వి దేహి వరచేటీమ్||

25. హస్తీముఖ యాచే గాఢరస భక్త్యా | ఆవిశ విభో మాం దివ్యనిజశక్త్యా||

26. దేహి నిజతెజః కింకరజనాయ | ఈశ్వర గణానాం భారతహితాయ||

27. సర్వద జనోయం వాంఛతి న ముక్తిం | దేశకుశలాయ ప్రార్థయతి శక్తిమ్||

28. గాణపతమేతత్ గీతమతిశుద్ధం | భాతు భయహారి చ్ఛందసి నిబద్ధమ్||

★★★★★